

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ದಶಾವತಾರಸ್ತಬಕಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ದಶಾವತಾರಸ್ತುತಃ ||

ದಶಸ್ವಪ್ನವತಾರೇಷು ದೇವೋ ಯದ್ರೂಪಸಂಶ್ರಯಾತ್ |  
ಸಾಧಯಾಮಾಸ ಕಾರ್ಯಾಣಿ ಸತಾಂ ತಸ್ಯೈ ಶ್ರಿಯೈ ನಮಃ || ೧ ||

ದೇವಿ ತ್ವದಾಲಬ್ಧದಯಾರಸೇನ ದೇವೇನ ಮಾತ್ಸ್ಯಂ ವಪುರಾಶ್ರಿತೇನ |  
ಆಶ್ಚರ್ಯಮಷ್ಟಶ್ರುತಿರಪ್ಯನಷ್ಟಶ್ರುತಿತ್ವಮಾಪದ್ಯತ ಪದ್ಮಜನ್ಮಾ || ೨ ||

ಭೂಯಿಷ್ಯಾಂ ತವ ದೃಷ್ಟಿರೇವ ಕಮಲೇ ಭೂತಿಂ ಚಿರಾತ್ ಪ್ರೋಷಿತಾಂ  
ಭೂಯೋಽಪ್ಯಾನಯತಿ ಕ್ಷಣಾದಿತಿ ನೃಣಾಂ ವ್ಯಕ್ತಂ ಘೃಣಾವಾರಿಧಿಃ |  
ದೇವಸ್ತಾವಕದೃಷ್ಟಿರೂಪಮನಘಂ ಮೀನಾವತಾರೇ ವಹನ್  
ಧಾತ್ರೇಽದತ್ತ ಸತಾಂ ಶ್ರಿಯಂ ಶ್ರುತಿಮಯೀಂ ದೈತ್ಯಾಪನೀತಾಂ ಪುನಃ || ೩ ||

ಸಾ ಹಿ ಶ್ರೀರಮೃತಾ ಸತಾಮಿತಿ ನನು ತ್ವನ್ನಾಮಧೇಯಾಶ್ರಯಾ  
ತ್ವದ್ಧಾಸ್ಯಂ ಭಜತಿ ಶ್ರುತಿಃ ಸ್ವಯಮಿತಿ ಪ್ರಾಪ್ತಾದರಃ ಶ್ರೀಧರಃ |  
ತಾಂ ಮಗ್ನಾಂ ಪುನರುದ್ಧರನ್ ಜಲನಿಧೌ ತಾಪಾರ್ಣವಾದುದ್ಧರೇತ್  
ತ್ವದ್ಧಾಸ್ಯೈಕಧನಾಂಜನಾನಿತಿ ರಮೇ ಧೈರ್ಯಂ ಚರೀಕರ್ತಿ ನಃ || ೪ ||

ದೇವೋ ದೇವಿ ತ್ವಯ್ಯಸೌ ದಾನವಾನಾಂ  
ಹಂತಾ ಹಂತಾಮಂದರಾಗಂ ದಧೌ ಯಃ |  
ಧರ್ಮಂ ಕೌರ್ಮಂ ಧಾರಯಂಸ್ತ್ವಹಾಯೋ  
ಮಾತಃ ಸೋಽಯಂ ಮಂದರಾಗಂ ದಧಾತಿ || ೫ ||

ಉರಸಿ ಸರಸಿಜಾಲಯೇ ವಹಂಸ್ತ್ವಾಂ  
ಶಿರಸಿ ದಿಧೀರ್ಷುರಿಲಾಂ ತ್ವದಂಶಭೂತಾಂ |  
ಸ್ವಯಮಯಮಚಿರಾದ್ಧತಾಮರಾರಿಃ  
ಸ ಹರಿರುವಾಹ ವರಾಹದಿವ್ಯರೂಪಂ || ೬ ||

ದೈತೇಯೇನ ಬಲಾತ್ ಪಯೋಧಿಜಠರಂ ದೇವೀ ಮಹೀ ಪ್ರಾಪಿತಾ  
 ಮಾತಸ್ತೇ ಸ್ವಸೃಭಾವಮೇವ ಯದಗಾದೇಕೋದರಸ್ಥಾನತಃ |  
 ತಸ್ಮಾದೇವ ಕೃತಾದರೇಣ ತರಸಾ ದಾಮೋದರೇಣ ಸ್ವಯಂ  
 ದಧ್ರೇಽಸೌ ಕುಹನಾವರಾಹವಪುಷಾ ದೇವೇನ ದಂಷ್ಟ್ರಾಂಚಲೇ || ೭ ||

ಪದ್ಮೇ ಚಕ್ರಭೃತೋ ನೃಸಿಂಹವಪುಷಃ ಪ್ರಹ್ಲಾದಸಂಕ್ಲೇಶನ-  
 ಕ್ರೂರಾಪುಣ್ಯಹಿರಣ್ಯದೇಹದಲನಾವೇಲಾತಿವೇಲೋದಯಃ |  
 ರೋಷಾಗ್ನಿಃ ಶಮಿತಸ್ತ್ವಯಾ ಬತ ಪಯೋರಾಶ್ಯೇಕಶೋಷ್ಯೋಽಪಿ ತತ್  
 ಪುರ್ತ್ಯಾ ಶಕ್ತಿರುದೇತಿ ಕಾರಣಗತಾ ಪ್ರಾಯೇಣ ಕಾರ್ಯೇಷ್ಟಪಿ || ೮ ||

ಶರಣ್ಯಭೂತಾಂ ಶ್ರುತಿರಿಂದಿರೇ ಯಾಂ  
 ಹಿರಣ್ಯವರ್ಣಾಂ ಹರಿಣೀಮಭಾಣೀತ್ |  
 ಸಾ ದಿವ್ಯಸಿಂಹಸ್ಯ ಹಿರಣ್ಯಭೇತ್ತು-  
 ನಿಃಶಂಕಮಂಕೇ ರಮಸೇ ಕಥಂ ತ್ವಂ || ೯ ||

ಅವನಮೇವ ಸದಾ ಕಲರ್ಯ ಗಜ-  
 ವ್ಯಸನಭಂಗಕೃದದ್ಭುತಕೇಸರೀ |  
 ಹರಿಣಲಕ್ಷಣದೃಷ್ಟಿರಯಂ ತ್ವಯಾ-  
 ಪ್ಯಬಲಯಾಂಬ ಗುಣೇನ ವಶೀಕೃತಃ || ೧೦ ||

ಹರ್ಯಕ್ಷೋಽಯಂ ಹರಿರಿತಿ ವಚಸ್ತ್ವಸ್ಯ ನಾಭೂತಪೂರ್ವಂ  
 ನ ಪ್ರಹ್ಲಾದೋಪಚಯಕರತಾ ನೋ ಹಿರಣ್ಯಾಂಗದತ್ವಂ |  
 ತಸ್ಮಾದಸ್ಮಜ್ಜನನಿ ಪರಮಂ ವಿಸ್ಮಯಂ ತೇ ವಿಧಾತುಂ  
 ನಾಥೋಽಪೂರ್ವಂ ಕಿಮಿಹ ಜಗೃಹೇ ನಾರಸಿಂಹಂ ಶರೀರಂ || ೧೧ ||

ತತ್ತಾದೃಕ್ಷಹಿರಣ್ಯದಾನನಿರತೌ ಭಕ್ತಾಭಿರಕ್ಷಾಕೃತೇ  
 ಸತ್ಕೀರ್ತಿಂ ಹರಿತಾಂ ಮುಖೇ ಖಿಲಜನತ್ರಾಸಾವಹಾಮಾಶ್ರಿತೌ |  
 ಕಿಂಚೋದಂಚದನೇಕಪಾಪಹರಣಕ್ರೀಡೋಚಿತಾಲೋಕನೌ  
 ದೇವಿ ಸ್ತೌಮಿ ಮಿಥಃ ಸಮಾನಚರಿತೌ ದಿವ್ಯೌ ಯುವಾಂ ದಂಪತೀ || ೧೨ ||

ವಕ್ಷಃಸ್ಥಾಮಪಿ ವರ್ಣಿತಾನುಸ್ಮೃತಯೇ ಕೃಷ್ಣಾಜಿನೇನಾವೃಣೋತ್  
 ದೇವಸ್ಥಾ ಮಿತಿ ವರ್ಣಯಂತಿ ಕತಿಚಿದ್ಭ್ರೂವೋ ವಯಂ ತ್ವಿಂದಿರೇ |  
 ಭವ್ಯಂ ವಾಮನರೂಪಮೇತ್ಯ ಭಗವಾನ್ ಭಾಗ್ಯಂ ಹರಿಷ್ಯನ್ ಬಲೇಃ  
 ಏನಂ ಕರ್ತುಮಗೋಚರಂ ಶುಭಪುಷಾಂ ತ್ವದ್ವೀಕ್ಷಿತಾನಾಮಿತಿ || ೧೩ ||

ವರ್ಣಿತ್ವಮರ್ಣವಸುತೇ ವಹತಾಪಿ ಗೂಢಂ  
 ವಕ್ಷಃಸ್ಥಲೇ ನ ನಿಹಿತಾ ವನಮಾಲಿನಾ ಚೇತ್ |  
 ಕಸ್ಮಿಣ್ಯದಾಸ್ಯತ ಪದಾನ್ಯಪಿ ಯಾಚತೇಽಸ್ಮೈ  
 ಕಸ್ಮಾಜ್ಜಗತ್ತ್ರ ಯತಯಾ ಚ ವಿವೃದ್ಧಿರೇಷಾಂ || ೧೪ ||

ದೈತ್ಯಾದೇತ್ಯ ಹಿ ಕುಪ್ರತಿಗ್ರಹಮಹೋ ವೃದ್ಧ್ಯಾ ಚ ಪುಷ್ಣಂಸ್ತನುಂ  
 ಗೋತ್ರಘ್ನಾವರಜೋ ಮೃಷಾವಟುರಧಃಪಾತಂ ಚ ದಾತುರ್ದಿಶನ್ |  
 ವಾಮಾಕಾರಮಗಾದಘಾವಲಿಹೃತೋ ಹೃದ್ಯಂಬ ತೇ ಧಾರಣಾದ್  
 ಧಾತ್ರಾ ಸಂಜಗೃಹೇ ತದಸ್ಯ ಶಿವತಾಸಂಪಾದಕಂ ಪಾದಕಂ || ೧೫ ||

ವಾಸಸ್ತೇ ಕ್ವ ವಟೋ ಗುಹಾಸ್ವಶನಮಪ್ಯಾಕಾಚ್ಛ್ಕಿತಂ ತೇ ಘನಂ  
 ಮಾಂ ಜಾನೀಹ್ಯಘನಾಶನಾದರಮಯೇ ಕಿಂ ತೇ ವಿವಾಹೇ ಸ್ಪೃಹಾ |  
 ಮಾ ಸ್ಮಿ ಮೇ ದಿಶ ಗಾಂ ಪದತ್ರಯಮಿತಾಂ ಲೋಕತ್ರಯೇ ಸಾ ಮಮೇ-  
 ತ್ಯುಕ್ತೀರ್ದಿವ್ಯವಟೋರ್ನಿಶಮ್ಯ ತದುರಸ್ಯಂಬ ತ್ವಯಾ ಸಿಷ್ಮಿಯೇ || ೧೬ ||

ಶ್ರೀಮಾನ್ವಿಃಸ್ವ ಇವೈಷ ವಾಮನತನುಃ ಪ್ರತ್ಯಗ್ರಹೀದ್ಗಾಂ ಕ್ರತಾ-  
 ವಿತ್ಥಂ ದುಗ್ಧಪಯೋಧಿಜೇ ತವ ಪರೀಹಾಸೋಕ್ತಿಭಿರ್ಲಜ್ಜಿತಃ |  
 ಅಂಶೇನಾರ್ಪಿತಸನ್ನಿಧಿಭೃಗುಪತೌ ಪೂರ್ವಾವತಾರಾರ್ಜಿತಾಂ  
 ತಾಮೇನಾಂ ಪುನರಧ್ವರೇ ಸ ಭಗವಾನ್ನೂನಂ ದದಾವೃತ್ತಿಜೇ || ೧೭ ||

ಬಾಹಾಕಲ್ಪೇ ಭೃಗುಕುಲಪತೇರ್ವಜ್ರಕಲ್ಪೇ ಕುಠಾರೇ  
 ಸಂಗ್ರಾಮೇಷು ತ್ರಿಯುಗಸಖಿ ತೇ ಸನ್ನಿಧಾನಂ ಭಜಂತ್ಯಾಃ |  
 ಕ್ರೋಧೋನೈಷಕ್ಷಪಿತವಿಮತಕ್ಷೋಣಿಪಶ್ರೇಣಿಲಕ್ಷ-  
 ಗ್ರೀವೋತ್ಥಾಸ್ಥುಗ್ಧುಸ್ಥುಣಮಸ್ಥುಣಂ ಗಾತ್ರಮತ್ಯರ್ಥಶೋಣಂ || ೧೮ ||

ಬಿಭ್ರಾಣೇ ಸ್ವಧಿತಿಂ ಸಮಿದ್ಧರಣತೋ ಮನ್ಯುಪ್ರಪೋಷಕ್ಷಮಂ  
 ಲೋಕೇಶಾಸ್ತ್ರವಿಚಕ್ಷಣೇ ನೃಪಕುಲೇಜ್ಯಾಕರ್ಮಸಂಸ್ಥಾಕರೇ |  
 ಭೇಜಾತೇ ನನು ದುರ್ಘಟಾರ್ಥಘಟಿನಿ ತ್ವದ್ವಿಕ್ಷಣಾದ್ಭಾಗವೇ  
 ಸಾಮಾನಾಧಿಕರಣ್ಯಮರ್ಣವಸುತೇ ಬ್ರಾಹ್ಮಣ್ಯರಾಜನ್ಯತೇ || ೧೯ ||

ಪಂಚಾಸ್ಯತ್ವಜುಷಾ ಪುರಾ ಭಗವತಾ ಯೋಽಸೌ ಹಿರಣ್ಯಾಸುರಃ  
 ಪಂಚತ್ವಂ ಗಮಿತಃ ಸ ಏವ ಜನನಿ ಸ್ಪರ್ಧಾಭಿವೃದ್ಧಾಗ್ರಹಃ |  
 ಭೂತ್ವಾ ತದ್ವಿಗುಣಾನನೋ ಜಿತಜಗದ್ಭಯಸ್ವ ದಾಗೋಽಗ್ನಿನಾ  
 ದಗ್ಧೋ ಹಂತ ಚತುರ್ಮುಖಾಸ್ತ್ರನಿಹತೋಽಪ್ಯೇಕಾನನಸ್ಯ ಪ್ರಭೋಃ || ೨೦ ||

ಸಪ್ತಾಶ್ವಾನ್ವಯಶಾಲಿನಾ ದಶರಥಪ್ರಾಪ್ತೋದಯೇನಾಪಿ ತೇ  
 ನೇತ್ರಾಪತ್ತಿವಿವರ್ಜಿತೇನ ಕಮಲೇ ಮುಕ್ತದ್ವಿಪೇಂದ್ರೇಣ ಚ |  
 ನಿಸ್ಸಂಖ್ಯಾಶ್ವಕುಲೋ ರಥಾಯುತಯುತೋ ನಿಃಸೀಮಪತ್ತಿಚ್ಛಟಃ  
 ತ್ವದ್ಧೋಹಾದಗಣೇಯ ಕುಂಜರಗಣೋಽಪ್ಯಸೋ ರಣೇ ರಾವಣಃ || ೨೧ ||

ರಘುವರಕೃತಶಂಕಾಭಂಗದಂಭೇನ ಲಂಕಾಃ-  
 ಮಿಷ ಭುಗಶುಚಿ ಸದ್ಮಾ ಸ್ವಾದನೈಃ ಕೃಷ್ಣವರ್ತ್ಮಾ |  
 ಅಶುಚಿರಿಹ ಭವತ್ಯಾ ಪಾವಿತೋ ದೇವಿ ಸತ್ಯಾ  
 ಸ ವಹತಿ ಶುಚಿಸಂಜ್ಞಾಂ ತದ್ವದಂತ್ಯನ್ಯಥಾಜ್ಞಾಃ || ೨೨ ||

ಅಖಂಡಂ ಕೋದಂಡಂ ಪ್ರಭುರದಲಯತ್ ಖಂಡಪರಶೋಃ  
 ಅಗೃಹ್ಣಾದ್ರಾಮಸ್ಯ ಪ್ರಸಭಮಪಿ ಚಾಖಂಡಪರಶೋಃ |  
 ಅಬಧ್ನಾದಪ್ಯಂಭೋನಿಧಿಮಥ ದಶಗ್ರೀವಮವಧೀನ್  
 ಮಹಾಶ್ಚರ್ಯಾಶ್ಚರ್ಯಾಸ್ತಯಿ ಕೃತಧಿಯೋಽಸ್ಯಾಂಬ ಸುಕರಾಃ || ೨೩ ||

ಸಂಕಲ್ಪತಸ್ತವ ಸಮೀರಸುತೇ ಹಿ ಸೀತೇ  
 ಶೀತೋ ಬಭೂವ ದಹನಶ್ಚಿರಮೇಧಮಾನಃ |  
 ಮಾತರ್ಜಗದ್ಭ್ರಮನಿವೃತ್ತಿಕ್ಯತೇ ವಿಶಂತ್ಯಾಂ  
 ಶೀತಃ ಕುತಃ ಸ ನ ಭವೇತ್ತ್ವಯಿ ದೇವಿ ಸಾಕ್ಷಾತ್ || ೨೪ ||

ನೀಲಾಂಬರೋ ಹಲಧರೋ ನನುಹಂತ ಭಾಸ್ವ-

ದ್ಭುಭೇದನೈಕರಸಿಕಃ ಶುಭಶಾಲಿವೃತ್ತಿಃ |  
ಶ್ಯಾಮಾಕಲಾಭರತ ಏಷ ವಿವೃದ್ಧಮೋಹೋ  
ಭೋಗೀ ಬಭೂವ ಭುವನಾಂಬ ತವ ಪ್ರಸಾದಾತ್ || ೨೫ ||

ಶ್ಯಾಮಾ ತ್ವಮಂಬ ದಯಿತಶ್ಚ ತವೈವ ಕೃಷ್ಣೋ  
ಗಾಂಗೇಯಯೋಗಮುದಿತಾ ಸ ಚ ರುಕ್ಮಿಣೀಶಃ |  
ತ್ವಂ ಸ್ವಾದುವಾಕ್ ಸ ಚ ಯುವಾ ಮಧುರೋದಿತಶ್ರೀ-  
ದಾಂಪತ್ಯಮೇತದನುರೂಪಮತೋ ಮಿಥೋ ವಾಂ || ೨೬ ||

ರಾಮಾನುಷಂಗವಿಹೃತೌ ರಚಿತಾಭಿಲಾಷಂ  
ಮಾತಸ್ತ್ರಲೋಚನಜಿತಂ ಭವತೀ ಮನೋಜ್ಞಂ |  
ಪಿತ್ರಾ ಸಮಾನಗುಣಮಾತ್ಮಭುವಂ ಪ್ರಸೂಯ  
ಪುಷ್ಪಾಯುಧಂ ಕಮಪಿ ರುಕ್ಮಿಣಿ ಲಬ್ಧಹರ್ಷಾ || ೨೭ ||

ಗಂಭೀರ ಭಾವಾಹಿ ಕೃತಾರ್ಥಕ್ಲೃಪ್ತ  
ಸಂಪನ್ನಟೀಕಾ ಶ್ರುತಿಮಂಜುಸೂಕ್ತಿಃ |  
ಗೀತೇವ ಕೃಷ್ಣಾನನಸೌರಭಜ್ಞಾ  
ಧ್ಯೇಯಾಸಿ ಮಾತಃ ಶುಭಯೋಗಭಾಜಾಂ || ೨೮ ||

ಘನಮಹಾ ನವನೀತಸುಧಾಶ್ರಿತ-  
ವ್ರಜವಿಪತ್ತಿಹರಾ ಹರಿವಲ್ಲಭೇ |  
ಪ್ರಬಲಭದ್ರವಿಕಾಸವಿಧಾಯಿನೀ  
ತ್ವಮಯಸೇ ನಿಜವಲ್ಲಭತುಲ್ಯತಾಂ || ೨೯ ||

ಪ್ರಾಯೋಧ್ಯಾನಗರೀಯಸಾಂ ಸುಮನಸಾಂ ಮಾಯಾತಮಶ್ಚೇದಿನೀ  
ತ್ವಂ ಕಾಂಚೀಮಧುರಾವಲಗ್ನಸರಣಿಃ ಕ್ಷೋಭಾದವಂತೀ ಜಗತ್ |  
ಸಂಭೋಗೈಃ ಸ್ವದಸೇಽಸ್ಯ ದೇವಿ ಜಲಧೇರುದ್ವೀಚಿಕಾಶೀಕರೈಃ  
ಸ್ವೈರಂ ದ್ವಾರವತೀಪುರೇ ವಿಹರತೇಽತ್ಯಷ್ಟಾಯ ಕೃಷ್ಣಾಯ ತೈಃ || ೩೦ ||

ಮ್ಲೇಚ್ಛಾ ಭಯಾನಕರವಾನಪಿ ಮೂರ್ಛಯಿತ್ವಾ  
 ನಿರ್ವಾಪಯಿಷ್ಯತಿ ಕಲಿಂ ಹರಿರಧ್ವರಂ ಚ |  
 ಕಲ್ಕೀ ತಮಾಂಸಿ ಪರಿಪಾಸ್ಯತಿ ಭೂಸುರಾಂಶ್ಚ  
 ಪದ್ಮೇ ಭವದ್ವಚನಪಲ್ಲವಿತಾನುಕಂಪಃ || ೩೧ ||

ಮಲಿನಕಲಿಕಾಲೇಶೈಃ ಶಾಖಾಪರಿಕ್ಷಯದೂಷಿತೈಃ  
 ಅಪಗತಸದಾಮೋದೈರತ್ರಾಸುಹೃದ್ಯವನೈವೃತೇ |  
 ಶಮಯಿತುಮನಾಃ ಶಾಖಿಗ್ಲಾನಿಂ ಭವಿಷ್ಯತಿ ಮಾಧವೋ  
 ಜಲನಿಧಿಭುವಾ ವೃದ್ಧಿಂ ಲಬ್ಧ್ವಾ ತ್ವಯಾ ಚ ಮಹಾವನೀ || ೩೨ ||

ಪ್ರಾತರ್ವಾತ ಇವಾವಧೂತಕಲಿಕೋ ಮಾತರ್ಮಹಾರಣ್ಯವತ್  
 ಖಡ್ಗೇ ತಾಪಸವತ್ಕೃತಾರ್ಥಜನನಃ ಕಲ್ಕೀ ಮುದೇ ದೇವಿ ತೇ |  
 ಅಮ್ಲೇಚ್ಛಾಂ ಸ್ವಯಮಾಚರಿಸ್ಯತಿ ಮಹೀಮಾಂದ್ರೀಯಜಿಹ್ವಾಮಿವ  
 ಸ್ವಾಮೀ ಸಶ್ರುತಿಮಾರ್ಗಗಾನಿಹಜನಾನ್ಕರ್ತಾಥ ಶಬ್ದಾನಿವ || ೩೩ ||

ಮಾತ್ಸ್ಯಜ್ಯೋತಿಷಿ ಮಂದರಕ್ಷಣಪರೇಽನಂತೋಚ್ಚದರ್ಪಾವಹೇ  
 ಹರ್ಯಾಸ್ಯಸ್ಪೃಶಿ ಚಾರುವರ್ಣಿನಿ ಕೃತಾಶೇಷಾಧಿಕೋಪಕ್ರಿಯೇ |  
 ಏಣಶ್ರೀಮುಷಿ ಕಾಮಪಾಲವಿಭವೇ ಕೃಷ್ಣೇ ಕಲಿಧ್ವಂಸನೇ  
 ದೇವಿ ತ್ವದ್ವಯಿತಾವತಾರದಶಕಂ ಧ್ಯಾಯಾಮ್ಯಪಾಂಗೇ ತವ || ೩೪ ||

ಕೃಷ್ಣಃ ಕೇಶೋ ದೃಗೇಷಾ ರುಷತನುರಧರೋಮಂದರಾಗಂ ಹಿ ಧತ್ತೇ  
 ಸೌಕರ್ಯಂ ದೋಷ್ಣಿ ರೇಜೇ ಕಿಲ ಮುಖಹರಿತಾ ಮಧ್ಯಮಾತ್ತಾ ವಲಿಶ್ರೀಃ |  
 ರಾಮಾಗ್ಯತ್ವಂ ವಪುಃ ಶ್ರೀಃ ಪ್ರಥಯತಿ ಯಮುನಾದರ್ಪಹೃದ್ರೋಮವಲ್ಲೀ  
 ಧತ್ತೇ ಜಂಘಾಭಿರಾಮಶ್ರಿಯಮಿಹ ಕಲಿಹೃತ್ಪಾದಪದ್ಮಂ ತವ ಶ್ರೀಃ || ೩೫ ||

ವಿದಿತಗುಣಾಲಂಕರಣಂ ವಿಶಿಷ್ಟರಚನಾವಿಚಕ್ಷಣಪ್ರೇಕ್ಷಂ |  
 ಕವಿಮಿವ ಕೃತದಶರೂಪಕಮರವಿಂದಗೃಹೇಽಭಿನಂದಸಿ ಮುಕುಂದಂ || ೩೬ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ದಶಾವತಾರಸ್ತುತಃ ||